

Brussell, 17 ta' Lulju 2020  
(OR. en)

9772/20

---

---

**Fajl Interistituzzjonali:  
2020/0142(APP)**

---

---

**RECH 273  
FIN 494  
COMPET 326  
ENER 239**

## **PROPOSTA**

---

minn:	Segretarju Ġenerali tal-Kummissjoni Ewropea, iffirmat mis-Sur Jordi AYET PUIGARNAU, Direttur
data meta waslet:	16 ta' Lulju 2020
lil:	Is-Sur Jeppe TRANHOLM-MIKKELSEN, Segretarju Ġenerali tal-Kunsill tal-Unjoni Ewropea
Nru dok. Cion:	COM(2020) 319 final
Sugġett:	Proposta għal DEĊIŻJONI TAL-KUNSILL li temenda d-Deċiżjoni 2003/76/KE li tistabbilixxi l-miżuri neċessarji għall-implimentazzjoni tal-Protokoll, anness mat-Trattat li jstabbilixxi l-Komunità, fuq il-konsegwenzi finanzjarji tad-data tal-għeluq tat-Trattat tal-KEFA u fuq il-Fond ta' Riċerka tal-Faħam u l-Azzar

---

Id-delegazzjonijiet għandhom isibu meħmuż id-dokument COM(2020) 319 final.

---

Mehmuż: COM(2020) 319 final



IL-KUMMISSJONI  
EWROPEA

Brussell, 16.7.2020  
COM(2020) 319 final

2020/0142 (APP)

Proposta għal

## DEĊIŻJONI TAL-KUNSILL

**li temenda d-Deċiżjoni 2003/76/KE li tistabbilixxi l-miżuri neċessarji għall-implimentazzjoni tal-Protokoll, anness mat-Trattat li jstabbilixxi l-Komunità, fuq il-konsegwenzi finanzjarji tad-data tal-gheluq tat-Trattat tal-KEFA u fuq il-Fond ta' Riċerka tal-Faham u l-Azzar**

## MEMORANDUM TA' SPJEGAZZJONI

### 1. KUNTEST TAL-PROPOSTA

#### • Raġunijiet u objettivi tal-proposta

L-Unjoni Ewropea rratifikat il-Ftehim ta' Pariġi fl-4 ta' Ottubru 2016 u impenjat ruħha li tikkontribwixxi biex iż-żieda fit-temperatura globali tinzamm għal ferm inqas minn 2°C u li tagħmel sforzi biex din tiġi limitata għal 1,5°C. B'segwitu għal dan l-obbligu internazzjonali, l-UE flimkien mal-Istati Membri tagħha, qablet li tiffissa sett ta' miri ambizzjużi biex jitnaqqsu l-emissjonijiet tal-gassijiet serra ta' bejn 80 % u 95 % sal-2050 u ta' 40 % sal-2030.

F'Novembru 2018, il-Kummissjoni ppreżentat il-viżjoni strateġika fit-tul tagħha biex sal-2050 ikollha ekonomija għanja, moderna, kompetittiva u newtrali f'termini tal-impatt fuq il-klima msejha "Pjaneta nadifa għal kulhadd"<sup>1</sup>. Fil-Komunikazzjoni tagħha, wara l-istediniet mill-Parlament Ewropew u mill-Kunsill Ewropew, il-Kummissjoni fasslet sett ta' miżuri, fosthom biex tesplora kif l-assi tal-Komunità tal-Faħam u l-Azzar f'likwidazzjoni jistgħu jappoġġaw it-teknoloġiji rivoluzzjonarji għall-produzzjoni tal-azzar b'emissjonijiet tal-karbonju ta' kwazi żero.

F'konformità mal-viżjoni fit-tul tagħha, il-Kummissjoni ppubblikat f'Diċembru 2019, il-Komunikazzjoni Ewropea dwar il-Patt Ekoloġiku Ewropew<sup>2</sup>. Fost il-miżuri li għandhom jittiehdu, il-Kummissjoni poġġiet id-dekarbonizzazzjoni tas-settur tal-azzar fuq quddiem tal-aġenda politika u impenjat ruħha li tesplora jekk tistax tintuża parti mill-finanzjament permezz tal-Komunità Ewropea tal-Faħam u tal-Azzar f'likwidazzjoni biex jiġu appoġġati proċessi tal-produzzjoni tal-azzar b'emissjonijiet tal-karbonju ta' kwazi żero sal-2030. Fid-deċennji li ġejjin, l-Ewropa teħtieġ bejn EUR 175 u EUR 290 biljun f'investimenti addizzjonali kull sena. F'dan il-kuntest, fi hdan il-Pjan ta' Investiment għall-Patt Ekoloġiku, il-Kummissjoni tissuggerixxi r-reviżjoni tal-bażijiet ġuridiċi tal-Fond ta' Riċerka dwar il-Faħam u l-Azzar biex jiġi inċentivat il-fluss tal-kapital privat lejn proġetti ekoloġiċi.

Il-Programm ta' Riċerka tal-Fond ta' Riċerka dwar il-Faħam u l-Azzar (RFCS) huwa programm ta' finanzjament tal-UE li jiffinanzja l-proġetti ta' riċerka fis-setturi tal-faħam u l-azzar. L-RFCS għandu l-bażijiet ġuridiċi tiegħu stess barra mill-Qafas Finanzjarju Pluriennali. Wara l-iskadenza tat-Trattat tal-Komunità Ewropea tal-Faħam u l-Azzar (ECSC) fl-2002 u skont il-Protokoll 37 anness mat-Trattati tal-UE, l-Istati Membri stabbilew il-"Fond ta' Riċerka dwar il-Faħam u l-Azzar" (RFCS) il-ġdid bħala kontinwazzjoni tal-Programmi ta' Riċerka u Żvilupp Tekniku dwar il-Faħam u l-Azzar tal-Komunità Ewropea tal-Faħam u l-Azzar. Il-Programm ta' Riċerka RFCS kien jipprovdi finanzjament għar-riċerka u l-innovazzjoni ta' madwar EUR 40 miljun fis-sena lis-setturi marbuta mal-faħam u l-azzar (b'distribuzzjoni ta' 27,2 % għall-faħam u 72,8 % għall-azzar) u jlaqqa' flimkien is-sħab industrijali, l-SMEs, iċ-ċentri ta' riċerka u l-universitajiet ewlenin madwar l-Unjoni Ewropea biex jiżviluppaw l-għarfien u jrawmu l-innovazzjoni. L-attivitajiet tiegħu huma ffinanzjati mid-dhul iġġenerat mill-assi tal-KEFA f'likwidazzjoni, skont il-paragrafu 2 tal-Artikolu 1 tal-Protokoll 37. Sabiex jitnaqqsu kemm jista' jkun il-fluttwazzjonijiet li jistgħu joħolqu l-movimenti fuq is-swieq finanzjarji fil-finanzjament tar-riċerka, se jiġi applikat arrangament

<sup>1</sup> COM/2018/773 final, Komunikazzjoni tal-Kummissjoni lill-Parlament Ewropew u lill-Kunsill Ewropew, lill-Kunsill, lill-Kumitat Ekonomiku u Soċjali Ewropew, lill-Kumitat tar-Regġuni u lill-Bank Ewropew tal-Investiment. Pjaneta Nadifa għall-kulhadd – Viżjoni strateġika Ewropea fit-tul għal ekonomija għanja, moderna, kompetittiva u newtrali għall-klima (28.11.2018)

<sup>2</sup> COM(2019) 640 final, Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni. Il-Patt Ekoloġiku Ewropew (11.12.2019).

ta' livellar. Madankollu, wara tnaqqis fid-dhul mill-ġestjoni tal-assi, l-alimentazzjoni tal-baġit tal-RFCS, mid-dhul nett u mill-mekkanizmu ta' livellar, naqset minn EUR 42 miljun fl-2017 għal EUR 12-il miljun fl-2019. Fl-2017, il-Kummissjoni pproponiet l-użu ta' dizimpenji u ordnijiet ta' rkupru biex il-baġit jiżdied għal EUR 40 miljun sal-2020<sup>3</sup>. F'April 2018, il-Parlament Ewropew adotta riżoluzzjoni leġislattiva [P8\_TA (2018)0061]<sup>4</sup> li takkumpanja l-kunsens tiegħu għad-Deċiżjoni tal-Kunsill 2018/599<sup>5</sup>, li kellha l-għan li tawtorizza l-użu tad-dizimpenji u l-ordnijiet ta' rkupru kollha li saru permezz tal-programm "Fond ta' Riċerka dwar il-Faħam u l-Azzar" (RFCS) mill-2003. F'din ir-riżoluzzjoni, il-Parlament Ewropew sejjah biex il-ġestjoni tal-assi tal-KEFA f'likwidazzjoni ssir aktar attiva, jew anke biex jintużaw uħud minn dawk il-fondi biex jitnedew proġetti kbar biex l-azzar Ewropew isir iktar nadif u kompetittiv.

Kif rikonoxxut<sup>6</sup>, hemm bżonn finanzjament annwali ta' mill-inqas EUR 40 miljun biex jiġi implimentat b'suċċess il-programm ta' riċerka RFCS. Madankollu, skont ir-rata tal-imgħax attwali, meta jitqies l-eżawriment tar-riżorsi disponibbli biex jithaddem il-mekkanizmu ta' livellar u fid-dawl tal-ħruġ tar-Renju Unit, se jkun diffiċli li jiġu ġġenerati redditi annwali xierqa mill-assi investiti fit-terminu qasir u medju.

Rieżami riċenti mill-Qorti tal-Awdituri dwar il-Komunità Ewropea tal-Faħam u l-Azzar<sup>7</sup> ikkonkluda li l-finanzjament tal-RFCS fuq il-bażi unika ta' dhul nett mill-ġestjoni tal-assi mhux sostenibbli fl-ambjent attwali li jikkarakterizza r-rata tal-imgħax. B'mod partikolari, il-Qorti tal-Awdituri ssuġġeriet li r-reviżjoni tal-linji gwida finanzjarji kienet urgenti u kellha twieġeb kif l-ekwità tal-KEFA f'likwidazzjoni setgħet issir produttiva fil-programmi qafas għar-riċerka tal-UE.

F'Ġunju 2019, il-Gruppi Konsultattivi għall-Faħam u l-Azzar (CAG u SAG)<sup>8</sup> heġġew għar-reviżjoni tal-bażijiet ġuridici biex tkun żgurata l-kontinwazzjoni tal-programm, filwaqt li jiġu adattati l-oġġettivi għall-ħtiġijiet attwali tas-settur. Fl-istess ħin, dawn approvaw l-użu progressiv ta' sehem tal-assi, bejn wieħed u ieħor daqs terz (li jikkorrispondi għal madwar EUR 50-70 miljun fis-sena għas-snin 2021-2027) biex jiġu ffinanzjati proġetti ta' riċerka fis-settur tal-faħam u l-azzar, f'sinergija mal-Mekkanizmu ta' Tranzizzjoni Ġusta, l-inizjattiva dwar ir-Reġjuni tal-Faħam fi Tranzizzjoni<sup>9</sup>, Orizzont Ewropa u l-Fond ta' Innovazzjoni. Fil-25 ta' Ġunju 2019, il-grupp *ad hoc* tal-CAG-SAG approva l-ftuħ tal-assi tal-KEFA.

Fis-setturi intensivi fl-enerġija, ir-riċerka u l-innovazzjoni jippermettu l-iżvilupp u l-wiri ta' installazzjoni fuq skala xierqa biex jittestjaw id-*data* teknika u ekonomika kollha biex jittkompla l-isfruttar industrijali jew kummerċjali tat-teknoloġija bl-inqas riskju. Il-Komunikazzjoni tal-Patt Ekoloġiku tal-2019 tippromovi li jiġu appoġġati teknoloġiji rivoluzzjonarji u nodfa tal-azzar li jwasslu għal proċess tal-produzzjoni tal-azzar mingħajr emissjonijiet tal-karbonju sal-2030, u li jiġi esplorat jekk tkunx tista' tintuża parti mill-finanzjament li qed jiġi likwidat permezz tal-Komunità Ewropea tal-Faħam u l-Azzar. Il-Fond ta' Riċerka dwar il-Faħam u l-Azzar se jiżviluppa b'mod partikolari produzzjoni tal-azzar

<sup>3</sup> Id-Deċiżjoni tal-Kunsill 2018/599 li temenda d-Deċiżjoni 2003/76/KE (PB L 101, 20.4.2018, p. 1)

<sup>4</sup> [https://www.europarl.europa.eu/doceo/document/TA-8-2018-0061\\_MT.html](https://www.europarl.europa.eu/doceo/document/TA-8-2018-0061_MT.html)

<sup>5</sup> Id-Deċiżjoni tal-Kunsill 2018/599 li temenda d-Deċiżjoni 2003/76/KE (PB L 101, 20.4.2018, p. 1)

<sup>6</sup> Il-Qorti tal-Awdituri: Rapport Analitiku Nru 10/2019, Il-Komunità Ewropea tal-Faħam u l-Azzar: l-istralċ għaddej kif ipplanat, iżda l-finanzjament għar-riċerka ma għadux sostenibbli (p. 13)

<sup>7</sup> *Ibidem*. p.17

<sup>8</sup> Il-komputu tal-grupp konsultattiv dwar il-faħam (CAG) u tal-grupp konsultattiv dwar l-azzar (SAG) huwa li jassistu lill-Kummissjoni fil-ġestjoni tal-Programm ta' Riċerka, għall-aspetti marbuta mal-faħam u mal-azzar, rispettivament. Il-membri tal-gruppi konsultattivi huma individwi mahtura mill-Kummissjoni biex jirrapprezentaw interess komuni kondiviż mill-partijiet interessati. Il-membri jinhatru għal perjodu ta' 42 xahar.

<sup>9</sup> Ara l-premessa 11.

nadifa bhala fattur li jista' jwassal ghal tibdil radikali f'setturi ohra intensivi fl-enerġija, bhas-setturi tal-kimika u tas-siment, lejn in-newtralità tal-klima sal-2050.

Konsegwentement, ir-reviżjoni tal-bażijiet ġuridiċi tal-RFCS kisbet ċerta rilevanza, urgenza u ambizzjoni.

Fid-dawl ta' dan ta' hawn fuq, din il-proposta tissuggerixxi bidliet fid-Deciżjoni attwali. Din għandha l-għan li tbigħ parti mill-assi<sup>10</sup> tal-KEFA f'likwidazzjoni għall-perjodu 2021-2027 sabiex tipprova allokkazzjoni annwali tal-RFCS ta' EUR 111-il miljun. Din l-allokkazzjoni annwali se tkompli tappoġġa r-riċerka fis-setturi relatati mal-faħam u l-azzar permezz tal-Programm ta' Riċerka RFCS, u se tappoġġa wkoll it-teknoloġiji rivoluzzjonarji li jwasslu għal produzzjoni tal-azzar b'emissjonijiet tal-karbonju ta' kważi żero sal-2030 u proġetti ta' riċerka għas-settur tal-faħam li jieħdu hsieb it-tranzizzjoni ġusta ta' minjieri tal-faħam li kienu joperaw qabel jew minjieri tal-faħam fil-proċess tal-għeluq, u l-infrastruttura relatata f'konformità mal-Mekkanizmu ta' Tranzizzjoni Ġusta u f'konformità mal-Artikolu 4(2). B'mod speċifiku għas-settur marbut mal-industrija tal-azzar, il-Kummissjoni se timmira li tappoġġa proġetti ta' riċerka, permezz ta' shubija koprogrammata għal Azzar Nadif<sup>11</sup> apposta f'sinerġija ma' programmi ohra tal-Unjoni Ewropea, speċjalment mal-Programm Qafas għar-Riċerka u l-Innovazzjoni.

Shubija pubblika privata Ewropea titqies bhala għodda siewja għall-appoġġ tal-iżvilupp u l-implimentazzjoni ta' attivitajiet ta' riċerka ta' importanza strateġika biex l-Unjoni tkun tista' tindirizza l-isfidi globali u żżomm il-kompetittività tagħha.

#### **IL-BIDLJET PROPOSTI BIEX JIĠI PERMESS L-UŻU TAL-ASSI TAL-FONDI FEJN MEHTIEĠ BIEX TINGHATA ALLOKAZZJONI ANNwali TA' EUR 40 MILJUN U JIĠU FFINANZJATI PROĠETTI KBAR TA' RIĊERKA U INNOVAZZJONI.**

Qed jiġi propost li d-Deciżjoni 2003/76/KE tiġi emendata biex tipprevedi allokkazzjoni annwali lill-RFCS sas-sena 2027 li tintuża kif ġej: EUR 40 miljun fis-sena se jiffinanzjaw ir-riċerka kollaborattiva fis-setturi tal-faħam u l-azzar filwaqt li l-EUR 71 miljun li jifdal se jiffinanzjaw it-teknoloġiji rivoluzzjonarji li jwasslu għal produzzjoni tal-azzar b'emissjonijiet tal-karbonju ta' kważi żero u proġetti ta' riċerka għall-ġestjoni tat-tranzizzjoni ġusta ta' minjieri tal-faħam li kienu joperaw qabel jew minjieri tal-faħam fil-proċess tal-għeluq, u l-infrastruttura relatata f'konformità mal-Mekkanizmu ta' Tranzizzjoni Ġusta. Jenhtieg li dawn l-allokkazzjonijiet u pagamenti relatati jkunu ġġenerati mid-dhul nett mill-investimenti u, fejn mehtieg, mir-rikavati ġġenerati mill-bejgħ tal-assi.

Jenhtieg li din l-allokkazzjoni tiġi inkluża b'mod esplicitu fid-Deciżjoni sabiex tippermetti fluss prevedibbli ta' riżorsi, fuq skala suffiċjenti biex tippermetti l-kontinwazzjoni tal-appoġġ mixtieq għal riċerka kollaborattiva fis-setturi tal-azzar u tal-faħam.

<sup>10</sup> Il-livell tal-assi li għandhom jiġu kkunsidrati għall-kalkolu tal-livell fil-31/12/2019.

<sup>11</sup> Shubija Ewropea koprogrammata tfisser inizjattiva mhejjija bl-involvement bikri tal-Istati Membri, fejn l-Unjoni, flimkien ma' shab privati u/jew pubbliċi (bħalma huma l-industrija, l-universitajiet, l-organizzazzjonijiet ta' riċerka, il-korpi b'missjoni ta' servizz pubbliku fil-livell lokali, reġjonali, nazzjonali jew internazzjonali jew l-organizzazzjonijiet tas-soċjetà ċivili, inkluż il-fondazzjonijiet u l-NGOs), jimpenjaw ruhhom li jappoġġaw b'mod kongunt l-iżvilupp u l-implimentazzjoni ta' programm ta' attivitajiet ta' riċerka. Is-Shubijiet Ewropej koprogrammati huma stabbiliti abbażi ta' memoranda ta' qbil jew arrangamenti kuntrattwali bejn il-Kummissjoni u tali shab privati u/jew pubbliċi li jispeċifikaw l-oġettivi tas-shubija, l-impenji relatati mal-kontribuzzjonijiet finanzjarji u/jew in natura tas-shab, l-indikaturi ewlenin tal-prestazzjoni u tal-impatt, u r-riżultati li jridu jiġu pprezentati. Dawn jinkludu l-identifikazzjoni ta' attivitajiet komplimentari ta' riċerka li huma implimentati mis-shab u mill-Programm ta' Riċerka.

Sal-lum, l-assi f'likwidazzjoni tal-ECSC ġew ġestiti fuq il-bażi li r-redditu mill-assi investiti jkun il-mezz li bih jiġu ffinanzjati proġetti ta' riċerka. Dan huwa rifless fil-lingwaġġ tat-taqsimi 1 ("użu tal-fondi") tal-Anness tad-Deċiżjoni tal-Kunsill 2003/77/KE u fil-premessa 3 tal-istess Deċiżjoni, li tipprevedi li l-"kapital kollu tal-Assi tal-Fond ta' Riċerka għall-Faħam u l-Azzar għandu jiġi ppreżervat b'mod intatt".

Għar-raġunijiet spjegati hawn fuq, tali approċċ huwa inkonsistenti mal-ħtiġijiet tal-ghoti tal-livell meħtieġ ta' finanzjament biex isir vijabbli programm ta' riċerka sinifikanti għas-setturi tal-azzar u tal-faħam.

Għaldaqstant, insistenza kontinwa li l-assi tal-fond jibqgħu intatti mhijiex pożizzjoni realistika u jeħtieġ li tiġi mmodulata. Barra minn hekk, m'hemmx aktar obbligi li jinżammu r-rizervi biex jingħataw assigurazzjonijiet lill-kredituri tal-KEFA għax m'għadx fadal self pendenti.

Għal dan il-ghan, jeħtieġ tiġi emendata d-Deċiżjoni biex tkun tirrifletti aħjar il-ħtiġijiet tal-politika sottostanti li trid tiġi servuta mill-KEFA f'likwidazzjoni, u l-isfidi li hemm biex jiġu ġġenerati redditi fil-livell meħtieġ fl-isfond tal-kundizzjonijiet attwali tas-suq, filwaqt li jinżammu biżżejjed assi tal-KEFA biex jiġu ġġenerati redditi wara l-2027.

Qed tiġi proposta t-tneħħija tal-mekkanizmu ta' livellar peress li dan huwa meqjus bhala għodda skaduta wara l-adozzjoni tal-bidliet proposti.

Barra minn hekk, il-Kummissjoni se taħtaf l-opportunità tar-reviżjoni tad-Deċiżjoni biex tħassar il-pretensjonijiet meta l-kost prevedibbli tal-irkupru jkun jaqbeż l-ammont li jrid jiġi rkuprat u diment li dan it-tħassir ma jkunx jagħmel ħsara lill-immagni tal-Unjoni; meta t-talba ma tkunx tista' tiġi rkuprata fid-dawl tal-insolvenza tad-debitur, jew ta' kwalunkwe proċedimenti ta' insolvenza oħrajn; meta l-irkupru ma jkunx konsistenti mal-prinċipju tal-proporzjonalità.

Fl-aħħar nett, jenħtieġ li jithassru l-paragrafu 2 tal-Artikolu 2 li jistabbilixxi l-proċedura għall-adozzjoni tal-linji gwida finanzjarji pluriennali għall-ġestjoni tal-assi, u l-paragrafu 3 tal-Artikolu 4 li jistabbilixxi l-proċedura għall-adozzjoni tal-linji gwida tekniċi pluriennali għall-programm għax issa huma kompletament superfluwi mal-paragrafu 2 tal-Artikolu 2, tal-Protokoll 37<sup>12</sup>.

Jenħtieġ li dawk id-dispożizzjonijiet superfluwi jithassru għal raġunijiet ta' trasparenza u għax ma jistgħux jintużaw aktar.

- **Konsistenza mad-dispożizzjonijiet eżistenti fil-qasam tal-politika**

Il-proposta hija parti minn pakkett legali li jirrevedi l-Programm ta' Riċerka RFCS. B'mod partikolari, hija marbuta ma':

- Proposta tal-Kummissjoni li temenda d-Deċiżjoni tal-Kunsill 2008/376/KE dwar l-adozzjoni tal-Programm ta' Riċerka tal-Fond Ewropew għar-Riċerka dwar il-Faħam u l-Azzar u dwar il-linji gwida tekniċi pluriennali għal dan il-programm.
- Proposta tal-Kummissjoni li temenda d-Deċiżjoni tal-Kunsill 2003/77/KE li tistabbilixxi l-linji gwida finanzjarji multiannwali għall-amministrazzjoni tal-

---

<sup>12</sup> Fiz-żmien tal-adozzjoni tad-Deċiżjonijiet 2003/76 u 2008/376, il-Protokoll (Nru 34) dwar il-konsegwenzi finanzjarji tal-iskadenza tat-Trattat tal-KEFA u dwar il-Fond ta' Riċerka dwar il-Faħam u l-Azzar (2001), anness mat-TEC, kellu biss bażi ġuridika għad-Deċiżjoni 2003/76.

assi tal-Komunità Ewropea tal-Faħam u l-Azzar (KEFA) f'likwidazzjoni u, mat-twettiq tal-likwidazzjoni, l-assi tal-RFCS. Ir-reviżjoni tad-Deċiżjoni tal-Kunsill 2003/77/KE, fir-responsabbiltà tad-Direttorat Ġenerali għall-Baġit, hija wkoll konsistenti mar-Revizjoni tal-Qorti Ewropea tal-Awdituri tal-2019 dwar l-istralċ tal-KEFA.

- **Konsistenza ma' politiki ohra tal-Unjoni**

Il-proposta hija riveduta f'konformità mal-Ftehim ta' Pariġi, il-Komunikazzjoni tal-Patt Ekoloġiku Ewropew<sup>13</sup> li tistabbilixxi l-qafas għat-trasformazzjoni tal-UE fl-ewwel kontinent newtrali għall-klima sal-2050 u l-Komunikazzjoni ta' segwitu tal-Kummissjoni dwar il-Pjan ta' Investiment għall-Patt Ekoloġiku Ewropew – Pjan ta' Investiment għal Ewropa Sostenibbli,<sup>14</sup> ippreżentat fl-14 ta' Jannar 2020.

## 2. **BAZI ĠURIDIKA, SUSSIDJARJETÀ U PROPORZJONALITÀ**

- **Baži ġuridika**

Il-baži ġuridika li tagħti lill-UE d-dritt li tagħxi hija l-Artikolu 2 tal-Protokoll (Nru 37) anness mat-Trattat tal-Unjoni Ewropea u mat-Trattat dwar il-Funzjonament tal-Unjoni Ewropea, dwar il-konsegwenzi finanzjarji tal-iskadenza tat-Trattat tal-KEFA u dwar il-Fond ta' Riċerka dwar il-Faħam u l-Azzar.

- **Sussidjarjetà (għall-kompetenza mhux esklużiva)**

Il-miżuri li jimplementaw il-Protokoll huma stabbiliti f'Deċiżjoni tal-Kunsill li r-reviżjoni tagħha hija parti mid-dritt esklużiv ta' inizzjattiva tal-Kummissjoni għal proposti legiżlattivi.

- **Proporzjonalità**

Il-proposta hija meħtieġa biex tistabbilixxi l-miżuri neċessarji għall-implimentazzjoni tal-Protokoll, anness mat-Trattati tal-UE, dwar il-konsegwenzi finanzjarji tal-iskadenza tat-Trattat tal-KEFA u dwar il-Fond ta' Riċerka dwar il-Faħam u l-Azzar.

- **Għażla tal-istrument**

L-istrument jemenda Deċiżjoni tal-Kunsill u għalhekk jeħtieġ li jkun Deċiżjoni.

## 3. **RIŻULTATI TAL-EVALWAZZJONIJIET *EX-POST*, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT**

- **Evalwazzjonijiet *ex-post*/kontrolli tal-idoneità tal-legiżlazzjoni eżistenti**

Il-proposta hija bbażata fuq ir-riżultati tar-rapport ta' seba' snin, li jwettaq eżerċizzju ta' monitoraġġ tal-Programm RFCS, inkluż valutazzjoni tal-benefiċċji mistennija, bl-assistenza ta' panel ta' esperti<sup>15</sup>. L-aktar rapport ta' seba' snin reċenti ġie ppubblikat fil-5 ta' Frar 2020<sup>16</sup>. L-esperti analizzaw il-funzjonament tal-Programm RFCS, ivvalutaw l-iżviluppi teknoloġiċi u l-benefiċċji mistennija tal-programm għas-settur u għas-soċjetà, u għamlu rakkomandazzjonijiet għat-tiġib tal-programm li jinkludu revizjoni tal-baži ġuridika.

<sup>13</sup> COM(2019) 640, 11 ta' Diċembru 2019

<sup>14</sup> COM(2020) 21, 14 ta' Jannar 2020.

<sup>15</sup> Ir-rapport ta' monitoraġġ u ta' valutazzjoni huwa previst fid-dispożizzjonijiet stabbiliti fid-Deċiżjoni tal-Kunsill Nru 2008/376/KE ippubblikata fil-Ġurnal Uffiċjali tal-20 ta' Mejju 2008 ref. ĠU L 130/7 u emendata bid-Deċiżjoni tal-Kunsill 2017/955 tad-29 ta' Mejju 2017.

<sup>16</sup> [https://ec.europa.eu/info/publications/research-fund-coal-and-steel-monitoring-and-assessment-report\\_en](https://ec.europa.eu/info/publications/research-fund-coal-and-steel-monitoring-and-assessment-report_en)

- **Konsultazzjonijiet mal-partijiet ikkonċernati**

Il-partijiet ikkonċernati tal-RFCS ġew involuti f'diversi laqgħat *ad hoc*, laqgħat speċifiċi tal-Grupp Konsultattiv (Grupp Konsultattiv dwar il-Faħam – CAG, Grupp Konsultattiv dwar l-Azzar – SAG) u laqgħat tal-COSCO (ekwivalenti għall-Kumitat tal-Programm f'Orizzont 2020). Bħala riżultat dirett ta' dawn il-laqgħat, fil-25 ta' Ġunju 2019, il-ftuħ tal-assi tal-KEFA ġie approvat mill-grupp kongunt *ad hoc* CAG-SAG.

- **Ġbir u użu tal-gharfien espert**

Ir-riżultati preliminari tar-rapport ta' Monitoraġġ u ta' Valutazzjoni tal-RFCS attwali kienu spjegati fis-seminar “L-Azzar u l-Faħam: Perspettiva Ġdida” ospitat mill-Kummissjoni Ewropea fit-28 ta' Marzu 2019 li għalih attendew aktar minn 100 parti kkonċernata<sup>17</sup>.

- **Valutazzjoni tal-impatt**

Mhijiex meħtieġa valutazzjoni tal-impatt għar-reviżjoni proposta għax l-impatti ekonomiċi, ambjentali jew soċjali mistennija x'aktarx li ma jkunux sinifikanti

- **Idoneità regolatorja u simplifikazzjoni**

Il-proposta hija bbażata fuq ir-riżultati tar-rapport ta' seba' snin, li jipprevedi rieżami regolari tal-programm RFCS, inkluż valutazzjoni tal-benefiċċji mistennija.

- **Drittijiet fundamentali**

Il-proposta hija konformi mal-protezzjoni tad-drittijiet fundamentali.

#### 4. IMPLIKAZZJONIJIET BAĠITARJI

Il-proposta ma toħloqx obligazzjonijiet ġodda li għandhom jiġġarrbu mill-Baġit Ġenerali permezz tal-QFP attwali.

#### 5. ELEMENTI OĦRA

- **Dokumenti ta' spjegazzjoni (għad-direttivi)**

Mhux applikabbli.

- **Spjegazzjoni fid-dettall tad-dispożizzjonijiet speċifiċi tal-proposta**

Ir-reviżjoni hija sussegwentement limitata għad-dispożizzjonijiet li ġejjin:

(1) Il-paragrafu 1a tal-Artikolu 1

Dan l-Artikolu jintroduċi, l-klawżola “*de minimis*” u huwa bbażat fuq l-Artikolu 101 tar-Regolament Finanzjarju dwar ir-regoli finanzjarji applikabbli għall-baġit ġenerali tal-Unjoni. Dan jippermetti lill-Kummissjoni tħassar il-pretensjonijiet, anke qabel ma jiġu eżawriti r-rimedji kollha possibbli, f'każijiet limitati u speċifiċi meta l-kost prevedibbli tal-irkupru jkun jaqbeż l-ammont li għandu jiġi rkuprat u diment li t-tħassir ma jkunx jagħmel ħsara lill-immagni tal-Unjoni, jew f'każ ta' insolvenza tad-debitur jew meta l-irkupru ma jkunx konsistenti mal-prinċipju tal-proporzjonalità. L-applikazzjoni ta' din il-klawżola se tippermetti li jiġi żgurat l-għeluq ordnat tal-proċess ta' likwidazzjoni.

(2) Il-paragrafu 1 tal-Artikolu 2

---

<sup>17</sup> [https://ec.europa.eu/research/index.cfm?pg=events&eventcode=9DB3A26D-B1D8-8BED\\_0A23CA684631B0CF](https://ec.europa.eu/research/index.cfm?pg=events&eventcode=9DB3A26D-B1D8-8BED_0A23CA684631B0CF)

L-assi għandhom jiġu ġestiti mill-Kummissjoni b'tali mod li tinzamm allokkazzjoni annwali tal-RFCS ta' [EUR 111-il miljun], sas-sena 2027 għall-finanzjament tar-riċerka fis-setturi marbuta mal-industrija tal-faħam u l-azzar u b'mod partikolari [EUR 40 miljun] għall-finanzjament tar-riċerka kollaborattiva fis-setturi msemmija u [EUR 71 miljun] għall-finanzjament tar-riċerka għal teknoloġiji rivoluzzjonarji li jwasslu għal produzzjoni tal-azzar b'emissjonijiet tal-karbonju ta' kważi żero u għall-finanzjament ta' proġetti għar-riċerka u l-innovazzjoni għall-ġestjoni tat-tranzizzjoni ġusta ta' minjieri tal-faħam li kienu joperaw qabel jew minjieri tal-faħam fil-proċess tal-għeluq, u l-infrastruttura relatata f'konformità mal-Mekkanizmu ta' Tranzizzjoni Ġusta għas-settur tal-faħam u f'konformità mal-Artikolu 4(2). Wara s-sena 2027, l-assi għandhom ikunu ġestiti mill-Kummissjoni b'tali mod li jiġi żgurat redditu fit-tul. L-assi għandhom jiġu investiti bl-objettiv li jiġi ppreżervat, u fejn possibbli mtejjeb, il-valur ta' dawk l-assi.

(3) Il-paragrafu 1(a) tal-Artikolu 2

1a. L-allokkazzjoni annwali ta' [EUR 111-il miljun] jenhtieg li tkun iffurmata mid-dhul nett mill-investimenti u, fejn dan ma jkunx biżżejjed, mill-bejgħ ta' parti mill-assi tal-KEFA f'likwidazzjoni, u meta titlesta l-likwidazzjoni, tal-assi tal-Fond ta' Riċerka dwar il-Faħam u l-Azzar.

(4) Fl-Artikolu 2, jithassar il-paragrafu 2

(5) Il-paragrafu 1 tal-Artikolu 3

1. Kull sena għandhom jitfasslu rapport tal-introjtu, karta tal-bilanc, u rapport finanzjarju biex juru, separatament minn operazzjonijiet finanzjarji oħra tal-Unjoni Ewropea, l-operazzjonijiet ta' likwidazzjoni previsti fl-Artikolu 1 u l-operazzjonijiet tat-tranzazzjonijiet ta' investiment u tal-ġestjoni tal-assi skont l-Artikolu 2. Dawn ir-rapporti finanzjarji se jkunu annessi mad-dikjarazzjonijiet finanzjarji magħmula mill-Kummissjoni kull sena skont l-Artikolu 318 tat-Trattat dwar il-Funzjonament tal-Unjoni Ewropea u r-Regolament Finanzjarju dwar ir-regoli finanzjarji applikabbli għall-baġit ġenerali tal-Unjoni.

(6) Il-paragrafu 2 tal-Artikolu 3

2. Is-setgħat tal-Parlament Ewropew, tal-Kunsill u tal-Qorti tal-Awdituri li jirrigwardaw il-kontroll u l-ħlas tad-dejn kif stabbilit fit-Trattat dwar il-Funzjonament tal-Unjoni Ewropea u r-Regolament Finanzjarju dwar ir-regoli finanzjarji applikabbli għall-baġit ġenerali tal-Unjoni għandhom japplikaw għall-operazzjonijiet imsemmija fil-paragrafu 1.

(7) Il-paragrafu 1 tal-Artikolu 4

1. Id-dhul nett mill-investimenti previsti skont l-Artikolu 2 u r-rikavati ġġenerati mill-bejgħ ta' parti mill-assi għandhom jikkostitwixxu dhul assenjat estern fil-baġit ġenerali tal-Unjoni Ewropea. Dan id-dhul għandu jkun assenjat għal raġuni speċifika, b'mod partikolari għall-finanzjament tal-proġetti ta' riċerka fis-setturi marbuta mal-industrija tal-faħam u l-azzar barra mill-Programm Qafas għar-Riċerka. Dan għandu jifforma l-Fond ta' Riċerka dwar il-Faħam u l-Azzar u għandu jiġi ġestit mill-Kummissjoni.

(8) Fl-Artikolu 4, jithassar il-paragrafu 3

(9) Fl-Artikolu 5, jithassar il-paragrafu 2

(10) L-Anness jithassar.

Proposta għal

## DEĊIŻJONI TAL-KUNSILL

**li temenda d-Deciżjoni 2003/76/KE li tistabbilixxi l-miżuri neċessarji għall-implimentazzjoni tal-Protokoll, anness mat-Trattat li jistabbilixxi l-Komunità, fuq il-konsegwenzi finanzjarji tad-data tal-gheluq tat-Trattat tal-KEFA u fuq il-Fond ta' Riċerka tal-Faħam u l-Azzar**

IL-KUNSILL TAL-UNJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidra l-Protokoll Nru 37 dwar il-konsegwenzi finanzjarji tal-iskadenza tat-Trattat tal-KEFA u dwar il-Fond tar-Riċerka għall-Faħam u l-Azzar, anness mat-Trattat dwar l-Unjoni Ewropea u mat-Trattat dwar il-Funzjonament tal-Unjoni Ewropea, u b'mod partikolari l-ewwel paragrafu tal-Artikolu 2 tiegħu,

Wara li kkunsidra l-proposta tal-Kummissjoni Ewropea,

Wara li kkunsidra l-kunsens tal-Parlament Ewropew<sup>1</sup>,

Filwaqt li jagixxi skont proċedura leġislattiva speċjali,

Billi:

- (1) It-Trattat li jistabbilixxi l-Komunità Ewropea tal-Faħam u l-Azzar skada fit-23 ta' Lulju 2002 f'konformità mal-Artikolu 97 ta' dak it-Trattat. L-assi u l-obbligazzjonijiet kollha tal-Komunità Ewropea tal-Faħam u l-Azzar (KEFA) ġew ittrasferiti lill-Unjoni fl-24 ta' Lulju 2002.
- (2) F'konformità mal-Protokoll Nru 37, il-valur nett tal-assi u l-obbligazzjonijiet, kif jidhru fuq il-karta tal-bilanċ tal-KEFA tat-23 ta' Lulju 2002, irid jiġi kkunsidrat bhala assi maħsubin għar-riċerka fis-setturi marbuta mal-industrija tal-faħam u l-azzar, imsejha "KEFA f'likwidazzjoni" u, meta titlesta l-likwidazzjoni, imsejha "assi tal-Fond ta' Riċerka dwar il-Faħam u l-Azzar".
- (3) Il-Protokoll Nru 37 jipprevedi wkoll li d-dhul minn dawk l-assi, imsejha "Fond ta' Riċerka dwar il-Faħam u l-Azzar" (KEFA), għandu jintuża esklużivament għar-riċerka, 'il barra mill-programm qafas ta' riċerka, fis-setturi relatati mal-industrija tal-faħam u l-azzar skont id-dispożizzjonijiet tal-Protokoll Nru 37 u tal-atti adottati abbażi tiegħu.
- (4) Fl-1 ta' Frar 2003, il-Kunsill adotta d-Deciżjoni 2003/76/KE<sup>2</sup>, li tistabbilixxi l-miżuri neċessarji għall-implimentazzjoni tal-Protokoll Nru 37.
- (5) Minhabba l-kuntest ta' rati baxxa tal-imgħax, ir-rikavati assenjati għall-finanzjament ta' proġetti ta' riċerka għall-faħam u l-azzar qed jonqsu b'rata mgħaġġla.
- (6) Dan qed iwassal għal sitwazzjoni fejn il-baġit kritiku minimu disponibbli għall-organizzazzjoni ta' sejha annwali għall-proposti għall-programm ta' riċerka tal-Fond

<sup>1</sup> ĠU C , , p .

<sup>2</sup> ĠU L 29, 5.2.2003, p. 22-24.

ta' Riċerka dwar il-Faħam u l-Azzar (minn hawn 'il quddiem il-“programm”) jaf ma jintlaħaqx.

- (7) Baġit kritiku minimu għall-organizzazzjoni ta' sejha sabiex il-programm jipprovdi appoġġ sinifikanti għal proġetti ta' riċerka kollaborattiva siewja li jkollhom il-massa kritika u l-valur miżjud tal-UE għat-titjib tas-sostenibbiltà, jiġifieri s-saħħa, is-sikurezza, il-kundizzjonijiet tax-xogħol u t-tnaqqis tal-impatt ambjentali fis-setturi marbuta mal-industrija tal-faħam u l-azzar.
- (8) Fil-Komunikazzjoni dwar il-Patt Ekoloġiku Ewropew – COM(2019) 640 final, il-Kummissjoni impenjat ruħha li tappoġġa teknoloġiji rivoluzzjonarji u nodfa tal-azzar li jwasslu għal produzzjoni tal-azzar b'emissjonijiet tal-karbonju ta' kwazi zero sal-2030. Biex dan ikun possibbli, il-Kummissjoni impenjat ruħha li tesplora jekk tistax tintuża parti mill-finanzjament permezz tal-KEFA f'likwidazzjoni.
- (9) Biex jintlaħqu l-miri tal-UE, il-Komunikazzjoni dwar il-Pjan ta' Investiment tal-Patt Ekoloġiku u dwar il-Mekkanizmu ta' Tranzizzjoni Ġusta – COM(2020) 21 final – ikkunsidrat li hemm bżonn reviżjoni tal-bażijiet ġuridici tal-RFCS biex tippermetti l-użu tal-assi tal-KEFA f'likwidazzjoni u, meta titlesta l-likwidazzjoni, tal-assi tal-RFCS.
- (10) Jenhtieg li jiġi permess il-bejgħ ta' sehem mill-assi tal-KEFA f'likwidazzjoni u, meta titlesta l-likwidazzjoni, mill-assi tal-RFCS għall-finanzjament ta' proġetti ta' riċerka fis-setturi tal-faħam u l-azzar bil-kundizzjoni li jinżammu r-rizervi biex jiġi garantit li l-obbligi rimanenti, li jirrizultaw minn kwalunkwe obligazzjoni mhux prevedibbli u dik il-parti raġonevoli tal-assi, li m'għandhomx meħtieġa għal dan ta' hawn fuq, jenhtieg jiġu investiti biex jiġġeneraw ir-rikavati.
- (11) Il-bejgħ ta' sehem mill-assi tal-KEFA f'likwidazzjoni u, meta titlesta l-likwidazzjoni, tal-assi tal-RFCS jistgħu jkunu meħtieġa biex jipprovdu allokkazzjoni annwali ta' [EUR 111-il miljun] lill-RFCS, sas-sena 2027, li tintuża kif ġej: [EUR 40 miljun] fis-sena se jiffinanzjaw ir-riċerka kollaborattiva fis-setturi tal-faħam u l-azzar filwaqt li l-[EUR 71 miljun] li jifdal se jiffinanzjaw teknoloġiji rivoluzzjonarji li jwasslu għal produzzjoni tal-azzar b'emissjonijiet tal-karbonju ta' kwazi zero u proġetti ta' riċerka għall-ġestjoni tat-tranzizzjoni ġusta ta' minjieri tal-faħam li kienu joperaw qabel jew minjieri tal-faħam fil-proċess tal-għeluq, u l-infrastruttura relatata f'konformità mal-Mekkanizmu ta' Tranzizzjoni Ġusta u f'konformità mal-Artikolu 4(2). Il-possibbiltà li jinbiegħ sehem mill-assi tal-KEFA f'likwidazzjoni u, meta titlesta l-likwidazzjoni, tal-assi tal-RFCS hija limitata għall-finanzjament tal-allokkazzjonijiet annwali għas-snin finanzjarji 2021-2027.
- (12) Għaldaqstant, jenhtieg li l-RFCS ma jkunx iffinanzjat biss mid-dhul nett mill-investimenti izda wkoll, fejn ikun meħtieġ, mir-rikavati ġġenerati mill-bejgħ ta' parti mill-assi fil-fond sal-ammont previst għall-perjodu 2021-2027.
- (13) Jenhtieg li jithassru l-paragrafu 2 tal-Artikolu 2 li jistabbilixxi l-proċedura għall-adozzjoni tal-linji gwida finanzjarji pluriennali għall-ġestjoni tal-assi, u l-paragrafu 3 tal-Artikolu 4 li jistabbilixxi l-proċedura għall-adozzjoni tal-linji gwida tekniċi pluriennali għall-programm għax huma superfluwi mal-paragrafu 2 tal-Artikolu 2, tal-Protokoll 37.
- (14) Qed tiġi proposta t-tneħħija tal-mekkanizmu ta' livellar peress li dan huwa meqjus bħala għodda skaduta.

(15) Jenhtieg li jizdied paragrafu ġdid mal-Artikolu 1, sabiex jippermetti t-thassir ta' pretensjonijiet abbażi tal-prinċipji stabbiliti bl-Artikolu 101(2), l-ewwel subparagrafu, tar-Regolament Finanzjarju<sup>18</sup>.

(16) Għalhekk, jenhtieg li d-Deciżjoni 2003/76/KE tiġi emendata skont dan,

ADDOTTA DIN ID-DECIŻJONI:

### *Artikolu 1*

Id-Deciżjoni 2003/76/KE hija emendata kif ġej:

(1) L-Artikolu 1 huwa emendat kif ġej:

(a) Jiddaħħal il-paragrafu 1a li ġej:

“1a. “Il-Kummissjoni għandha tħassar il-pretensjonijiet, anke qabel ma jiġu eżawriti r-rimedji kollha msemmija, fil-każijiet li ġejjin:

- (a) Meta l-kost prevedibbli tal-irkupru jkun jaqbeż l-ammont li jrid jiġi rkuprat u t-thassir ma jkunx jagħmel ħsara lill-immagini tal-Unjoni
- (b) Meta t-talba ma tkunx tista' tiġi rkuprata fid-dawl tal-insolvenza tad-debitur, jew ta' kwalunkwe proċedimenti ta' insolvenza oħrajn
- (c) Meta l-irkupru ma jkunx konsistenti mal-prinċipju tal-proporzjonalità.”

(2) L-Artikolu 2 huwa emendat kif ġej:

(a) il-paragrafu 1 huwa sostitwit b'dan li ġej:

“1. L-assi għandhom jiġu ġestiti mill-Kummissjoni b'tali mod li tinzamm allokazżjoni annwali tal-RFCS ta' [EUR 111-il miljun], sas-sena 2027 għall-finanzjament tar-riċerka fis-setturi marbuta mal-industrija tal-faħam u l-azzar u b'mod partikolari [EUR 40 miljun] għall-finanzjament tar-riċerka kollaborattiva fis-setturi msemmija u [EUR 71 miljun] għall-finanzjament tar-riċerka għal teknoloġiji rivoluzzjonarji li jwasslu għal produzzjoni tal-azzar b'emissjonijiet tal-karbonju ta' kważi zero u proġetti tar-riċerka u l-innovazzjoni għall-ġestjoni tat-tranzizzjoni ġusta ta' minjieri tal-faħam li kienu joperaw qabel jew minjieri tal-faħam fil-proċess tal-għeluq, u l-infrastruttura relatata f'konformità mal-Mekkanizmu ta' Tranzizzjoni Ġusta u f'konformità mal-Artikolu 4(2). Wara s-sena 2027, l-assi għandhom ikunu ġestiti mill-Kummissjoni b'tali mod li jiġi żgurat redditu fit-tul. L-assi għandhom jiġu investiti bl-objettiv li jiġi ppreżervat, u fejn possibbli mtejjeb, il-valur ta' dawk l-assi.”

(b) Jiddaħħal il-paragrafu 1a li ġej:

“1a. L-allokazżjoni annwali ta' [EUR 111-il miljun] għandha tkun magħmula mid-dhul nett mill-investimenti u, fejn dan ma jkunx biżżejjed, mill-bejgħ ta' parti mill-assi tal-KEFA f'likwidazzjoni, u meta titlesta l-likwidazzjoni, mill-assi tal-Fond ta' Riċerka dwar il-Faħam u l-Azzar.”

(c) Il-paragrafu 2 jithassar.

(2) Fl-Artikolu 3,

---

<sup>18</sup> ĠU L 193, 30.7.2018, p. 1.

(a) il-paragrafu 1 huwa sostitwit b'dan li ġej:

“1. Kull sena għandhom jitfasslu rapport tal-introjtu, karta tal-bilanċ, u rapport finanzjarju biex juru, separatament minn operazzjonijiet finanzjarji oħra tal-Unjoni Ewropea, l-operazzjonijiet ta' likwidazzjoni previsti fl-Artikolu 1 u l-operazzjonijiet tat-tranzazzjonijiet ta' investiment u tal-ġestjoni tal-assi skont l-Artikolu 2.

Dawn id-dikjarazzjonijiet finanzjarji se jkunu annessi mad-dikjarazzjonijiet finanzjarji magħmula mill-Kummissjoni kull sena skont l-Artikolu 318 tat-Trattat dwar il-Funzjonament tal-Unjoni Ewropea u r-Regolament Finanzjarju dwar ir-regoli finanzjarji applikabbli għall-baġit generali tal-Unjoni.”

(b) il-paragrafu 2 huwa sostitwit b'dan li ġej:

“2. Is-setgħat tal-Parlament Ewropew, tal-Kunsill u tal-Qorti tal-Awdituri li jirrigwardaw il-kontroll u l-ħlas tad-dejn kif stabbilit fit-Trattat dwar il-Funzjonament tal-Unjoni Ewropea u r-Regolament Finanzjarju dwar ir-regoli finanzjarji applikabbli għall-baġit generali tal-Unjoni għandhom japplikaw għall-operazzjonijiet imsemmija fil-paragrafu 1.”

(3) Fl-Artikolu 4

(a) il-paragrafu 1 huwa sostitwit b'dan li ġej:

“1. Id-dhul nett mill-investimenti previsti skont l-Artikolu 2 u r-rikavati ġġenerati mill-bejgħ ta' parti mill-assi għandhom jikkostitwixxu dhul fil-baġit generali tal-Unjoni Ewropea. Dan id-dhul għandu jkun assenjat għal raġuni speċifika, notevolment biex jiffinanzja proġetti ta' riċerka fis-setturi relatati mal-industrija tal-faħam u l-azzar li mhumiex koperti mill-Programm Qafas għar-Riċerka. Dan għandu jifforma l-Fond ta' Riċerka dwar il-Faħam u l-Azzar u għandu jiġi ġestit mill-Kummissjoni.”

(b) Il-paragrafu 3 jithassar.

(4) Fl-Artikolu 5, jithassar il-paragrafu 2.

(5) L-Anness jithassar.

### *Artikolu 2*

Din id-Deciżjoni għandha tidhol fis-seħħ fil-ghoxrin jum wara dak tal-pubblikazzjoni tagħha f'*Il-Gurnal Uffiċjali tal-Unjoni Ewropea*. Għandha tapplika fl-1 ta' Jannar 2021 jew wara.

### *Artikolu 3*

Din id-Deciżjoni hija indirizzata lill-Istati Membri.

Magħmul fi Brussell,

*Għall-Kunsill  
Il-President*